



03. 03. 2026

தலைப்புச் செய்திகள்

- ஆராய்ச்சி பிரிவுகளில் முதலீடுகளை அதிகரித்து, தரத்திற்கு உயர் முன்னுரிமை வழங்குவதன் அவசியத்தை பிரதமர் திரு. நரேந்திரமோடி வலியுறுத்தியுள்ளார்.
- துபாயிலிருந்து முதலாவது ஏர் இண்டியா விமானம் 149 பயணிகள் உட்பட 157 பேருடன் இன்று புதுதில்லி வந்திறங்கியது.
- சமூக பாதுகாப்பு திட்டத்தின் கீழ் முதியோர், கைம்பெண்கள், மாற்றுத்திறனாளிகள், உள்ளிட்டோருக்கு தலா இரண்டாயிரம் ரூபாய் சிறப்பு நிதி வழங்கப்படுவதாக முதலமைச்சர் திரு.மு.க.ஸ்டாலின் அறிவித்துள்ளார்.
- தூத்துக்குடி மாவட்ட அங்கன்வாடி மையங்களின் அனைத்து பெண் குழந்தைகளுக்கும் செல்வ மகள் சேமிப்பு திட்டத்தில் கணக்கு தொடங்கப்படும் என்று மாநில சமூக நலத்துறை அமைச்சர் திருமதி. கீதா ஜீவன் கூறியுள்ளார்.

- பர்மிங்ஹாமில் நடைபெறும் ஆல் இங்கிலாந்து ஓப்பன் பேட்மிண்டன் ஆடவர் ஒற்றையர் முதல் சுற்றில் லக்ஷயா சென் இன்று களமிறங்குகிறார்.

இனி விரிவான செய்திகள்

பிரதமர் - கருத்தரங்கு

வலுவான பொருளாதாரத்தோடு உலகத்தின் நம்பிக்கை விளக்காக இந்தியா திகழ்கிறது என்று பிரதமர் திரு.நரேந்திரமோடி பெருமிதம் தெரிவித்துள்ளார்.

பட்ஜெட்டிற்கு பிந்தைய இணையதள கருத்தரங்கில் இன்று உரையாற்றிய பிரதமர், நம் நாட்டின் தூரித பொருளாதார மேம்பாடு வளர்ச்சி அடைந்த பாரதத்திற்கான இன்றியமையா சக்தியாக உள்ளது என்றார்.

வலுவான திறனுடைய பங்களிப்பு நாடுகளை உலகம் எதிர்நோக்கி வரும் இத்தருணத்தில், இப்பாதையில் முக்கிய பங்காற்றுவதற்கான வாய்ப்பு, இந்தியாவிற்கு உள்ளது என்றார்.

உற்பத்தி, கட்டமைப்பு, இணைப்பு, ஏற்றுமதியை அதிகப்படுத்துவதே மத்திய அரசின் நோக்கம் என்று கூறிய பிரதமர், பல்வேறு நாடுகளுடன் தடையற்ற வர்த்தக ஒப்பந்தத்தில் இந்தியா கையெழுத்திட்டிருப்பதை சுட்டிக்காட்டினார்.

நம்முன், ஏராளமான வாய்ப்புகள் தற்போது குவிந்துள்ளதாகவும், எனவே எவ்வித சமரசத்திற்கும் இடம்

அளிக்காமல் உலக தரத்திலான உற்பத்தியை முன்னெடுப்பது அவசியம் என்றும் குறிப்பிட்டார்.

ஆராய்ச்சி மேம்பாட்டில் முதலீடுகளை அதிகரித்து, தரத்திற்கு உயர் முன்னுரிமை அளிக்க தொழிற்சாலைகளை அறிவுறுத்திய பிரதமர், நிதி நிறுவனங்களும், மாநில அரசுகளும், ஒருங்கிணைந்து செயலாற்ற வேண்டும் என்றும் கேட்டுக்கொண்டார்.

உயிரியியல் மற்றும் அடுத்த தலைமுறைக்கான சிகிச்சை முறைகளின் மையமாக, இந்தியாவை முன்னெடுத்து செல்ல, பட்ஜெட்டில் உயிரி மருத்துவ சக்தி இயக்கம் அறிவிக்கப்பட்டிருப்பதை பிரதமர் சுட்டிக்காட்டினார்.

இதன்மூலம் உயிரி மருத்துவ ஆராய்ச்சி உற்பத்தியில், முன்னோடி நாடாக இந்தியா உருவெடுக்க வழிவகை செய்யப்பட்டுள்ளதாகவும் பிரதமர் குறிப்பிட்டார்.

பிரதமர் - You Tube

பிரதமர் திரு.நரேந்தரமோடியின் You Tube சமூகவலைதள சந்தா தாரர்களின் எண்ணிக்கை 3 கோடியை தாண்டி புதிய மைல் கல்லை எட்டியுள்ளது.

2007ஆம் ஆண்டு இவ்வலைதளத்தில் இணைந்த பிரதமர், தொடர்ந்து முன்னிலை வகித்துவருகிறார்.

விமானம்

மேற்காசிய பகுதிகளில் தற்போது நிலவும் நெருக்கடியின் மத்தியில் துபாயிலிருந்து முதலாவது ஏர் இண்டியா விமானம் 149 பயணிகள் உட்பட 157 பேருடன் இன்று புதுதில்லி வந்திறங்கியது.

இதற்கான ஏற்பாடுகளை செய்த மத்திய அரசுக்கும், சிவில் விமான போக்குவரத்து தலைமையகத்திற்கும் ஒத்துழைப்பு வழங்கிய துபாயில் உள்ள உள்ளூர் அதிகாரிகளுக்கும் ஏர் இந்தியா நன்றி தெரிவித்துக்கொண்டுள்ளது.

இந்நிலையில் சென்னையிலிருந்து மத்திய கிழக்கு நாடுகளுக்கு இயக்கப்படும் விமான சேவைகள் நான்காவது நாளாக இன்றும் பாதிக்கப்பட்டுள்ளன.

சென்னை விமான நிலையத்திலிருந்து துபாய், அபுதாபி, ஷார்ஜா, குவைத், மஸ்கட், தோஹா உள்ளிட்ட நாடுகளுக்கு செல்ல வேண்டிய 16 விமானங்களும்,

அங்கிருந்து வர வேண்டிய 15 விமானங்களும் இன்று ரத்து செய்யப்பட்டுள்ளன.

இதனிடையே துபாயிலிருந்து எமிரேட்ஸ் ஏர்லைன்ஸ் விமானம் 217 பயணிகளுடன் இன்று அதிகாலை சென்னை வந்தடைந்தது.

மறுமார்க்கமாக சென்னையிலிருந்து 48 பயணிகள் உட்பட 60 பேருடன் துபாய்க்கு இந்த விமானம் மீண்டும் புறப்பட்டு சென்ற நிலையில், அந்நாட்டின் வான்வழி போக்குவரத்து மூடப்பட்டதால் விமானம் மீண்டும் சென்னைக்கு திரும்பியது.

இதிலுள்ள பயணிகள் தற்போது பல்வேறு ஹோட்டல்களில் தங்கவைக்கப்பட்டுள்ளனர்.

துபாய் வான்வழி திறக்கப்பட்ட பின்னர் இவர்கள் மீண்டும் துபாய்க்கு அழைத்து செல்லப்படுவார்கள் என்றும் தெரிவிக்கப்பட்டுள்ளது.

தாக்குதல்

ஈரான் தலைநகர் டெஹ்ரான் மற்றும் லெபனான் தலைநகர் பெய்ரூட்டின் ராணுவ தளங்கள் மீது இஸ்ரேல் தொடர்ந்து தாக்குதல் நடத்தி வருகிறது.

லெபனானில் உள்ள ஹிஸ்புல்லா அமைப்பு, ஈரான் சார்பாக தங்கள் நாட்டின் மீது தாக்குதல் நடத்தியதாக குற்றம் சாட்டியுள்ள இஸ்ரேல் ஹிஸ்புல்லா கட்டமைப்பின் மீதும் தாக்குதல் நடத்தப்படுவதாக கூறியுள்ளது.

நிலநடுக்கம்

இதனிடையே தெற்கு ஈரான் Gerash நகரில் இன்று நிலநடுக்கம் ஏற்பட்டது.

இது ரிக்டர் அளவுகோலில் 4.3 ஆக பதிவானது.

உலக வனவிலங்கு தினம்

உலக வன உயிரின தினம் இன்று கொண்டாடப்படுகிறது.

குடியரசு துணை தலைவர் திரு.சி.பி.ராதாகிருஷ்ணன் வெளியிட்டுள்ள சமூகவலைதள பதிவில் தன்னிகரற்ற வகையில் பரவலாக காணப்படும் வன உயிரினங்கள் இப்புவிசை வளப்படுத்தி, நிலைநிறுத்துவதாக கூறியுள்ளார்.

வன உயிர்களின் பாதுகாப்பிற்காக மத்திய அரசு தொடர்ந்து அர்ப்பணிப்புடன் செயலாற்றும் என்று பிரதமர் திரு.நரேந்திரமோடி தமது சமூக வலைதள பதிவில் கூறியுள்ளார்.

மத்திய உள்துறை அமைச்சர் திரு.அமித்ஷா வெளியிட்டுள்ள செய்தியில் ஒவ்வொரு உயிரினமும் சுற்றுச்சூழல் சமநிலையை நிலைநிறுத்துவதில் முக்கிய பங்குவகிப்பதாக குறிப்பிட்டுள்ளார்.

புவியின் தன்னிகரற்ற உயிரி பன்முக தன்மையை இத்தினம் பறைசாற்றுவதாக மத்திய சுற்றுச்சூழல் அமைச்சர் திரு.பூபேந்தர் யாதவ் கூறியுள்ளார்.

இயற்கை சார்ந்த மரபுகளையும், பாரம்பரியத்தையும் நாம் பாதுகாப்பதன் மூலம் புவியின் சுற்றுச்சூழல் மீட்சி அடையும் என்றார்.

முதலமைச்சர் – உதவிதொகை

தமிழ்நாட்டில் சமூக பாதுகாப்பு திட்டத்தின் கீழ் முதியோர், கைம்பெண்கள், மாற்றுத்திறனாளிகள், பராமரிப்பு உதவிதொகை பெறும் மாற்றுத்திறனாளி குடும்பங்கள், வயது முதிர்ந்த திருநங்கைகளுக்கு சிறப்பு நிதியாக அரசின் சார்பில் தலா இரண்டாயிரம் ரூபாய்

அவர்களது வங்கி கணக்கில் இன்று வரவு வைக்கப்பட்டுள்ளது.

இதற்கான அறிவிப்பை தமது சமூக வலைதள பதிவில் வெளியிட்டுள்ள முதலமைச்சர் திரு.மு.க.ஸ்டாலின், இதன்படி இப்பிரிவினர் அனைவருக்கும் அவர்களின் மாதாந்திர உதவிதொகையோடு சிறப்பு உதவிதொகையும் வழங்கப்படுவதாக கூறியுள்ளார்.

மீனவர்களுக்கான மீன்பிடி தடை கால உதவிதொகை, பசுந்தேயிலை கிலோவிற்கு 2 ரூபாய் ஆதாரவிலை வழங்கப்படுவதாகவும் முதலமைச்சர் தெரிவித்துள்ளார்.

முதலமைச்சர் தொடர்ச்சி

இதனிடையே முதலமைச்சர் 46 கோடி ரூபாய் மதிப்பிலான பல்வேறு முடிவுற்ற திட்ட பணிகளை சென்னையில் இன்று தொடங்கிவைத்தார்.

சென்னை பெருநகர வளர்ச்சிக்குழுமம் சார்பில் 9 படைப்பகங்கள் கொண்ட நவீன நூலகங்கள்,

மூத்த குடிமக்களுக்கான உண்டு உறைவிடம்,

புறகாவல் நிலையம் உள்ளிட்டவை இதில் அடங்கும்.

கீதாஜீவன்

தூத்துக்குடி மாவட்டத்தில் அங்கன்வாடி மையங்களில் உள்ள அனைத்து பெண் குழந்தைகளுக்கும்

அஞ்சலகங்களில் செல்வமகள் சேமிப்பு திட்டத்தின் கீழ் கணக்கு தொடங்கப்படும் என மாநில சமூக நலத்துறை அமைச்சர் திருமதி.கீதாஜீவன் தெரிவித்துள்ளார்.

தூத்துக்குடியில் அங்கன்வாடியில் உள்ள 102 குழந்தைகளுக்கு செல்வ மகள் சேமிப்பு திட்ட கணக்கு புத்தகங்களை வழங்கி பேசிய அவர், இந்தாண்டு மகளிர் சுய உதவிக்குழுக்களுக்கு 37 ஆயிரம் கோடி ரூபாய் வரை கடன் வழங்க இலக்கு நிர்ணயிக்கப்பட்டுள்ளதாக கூறினார்.

கிரகணம்

நாட்டின் பல்வேறு பகுதிகளில் இந்தாண்டின் முதல் சந்திரகிரகணத்தை இன்று பிற்பகல் காணலாம்.

பிற்பகல் 3.20க்கு தொடங்கி மாலை 6.47 வரை இக்கிரகணம் நீடிக்கும் என்று திருச்சி அண்ணா அறிவியல் மைய கோளரங்க திட்ட இயக்குனர் திரு.அகிலன் தெரிவிக்கிறார்.

வாய்ஸ்

சந்திரகிரகணத்தை ஒட்டி பல்வேறு திருக்கோவில்களின் நடை இன்று பிற்பகல் மூடப்படுகிறது.

அனல்மின் நிலையம்

தூத்துக்குடி அனல்மின் நிலையத்தில் நிலக்கரி கையாளும் பகுதியில் ஏற்பட்ட தீ விபத்தில் பல கோடி ரூபாய் மதிப்பிலான பொருட்கள் தீக்கிறையாயின.

தீயணைப்பு வீரர்கள் நான்கு மணி நேரம் போராடி தீயை அணைத்தனர்.

இருப்பினும் மின் உற்பத்தி பாதிக்கப்படவில்லை என்றும், மாற்று ஏற்பாடுகள் மூலம் நிலக்கரி கையாளப்பட்டதாகவும் நிர்வாகம் கூறியுள்ளது.

ஆமை

விருதுநகர் மாவட்டம் சிவகாசி சிறுகுளம்
கன்மாயிலிருந்து அரியவகை நட்சத்திர ஆமை
மீட்கப்பட்டுள்ளதாக எமது செய்தியாளர் தெரிவிக்கிறார்.

வாய்ஸ்

இருவரி

நாகப்பட்டினத்தில் தேர்தல் பணியாற்ற விரும்பும் முன்னாள் படை வீரர்கள் மாவட்ட முன்னாள் படை வீரர் நல உதவி இயக்குனர் அலுவலகத்தை தொடர்பு கொள்ளலாம் என ஆட்சித்தலைவர் திரு.ஆகாஷ் கூறியுள்ளார்.

நாகை மாவட்ட நேரடி நெல் கொள்முதல் நிலையங்களில் வெளி மாவட்ட வியாபாரிகள் நெல் கொள்முதல் செய்தால் நடவடிக்கை எடுக்கப்படும் என்று மாவட்ட ஆட்சித்தலைவர் எச்சரித்துள்ளார்.

காஞ்சிபுரம் மாவட்டத்தில் மகாத்மா காந்தி தேசிய ஊரக வேலை உறுதி திட்ட குறைகளை மாவட்ட குறைதீர்ப்பாளரிடம் தெரிவிக்கலாம் என்று ஆட்சித்தலைவர் திருமதி சினேகா கூறியுள்ளார்.

சிவகங்கை மாவட்டத்தில் உரிமம் இல்லாமல் நன்னீரில் இறால் வளர்க்கும் பண்ணைகள் மீது கடும் நடவடிக்கை எடுக்கப்படும் என ஆட்சித்தலைவர் திருமதி பொற்கொடி தெரிவித்துள்ளார்.

தர்மபுரி கலெக்டர் வாய்ஸ்:

தர்மபுரி மாவட்டத்தில் அனைத்து அரசு நலத்திட்டங்களும் சிறப்பாக செயல்படுத்தப்பட்டு வருவதாக மாவட்ட ஆட்சித்தலைவர் திரு.சதீஷ் தெரிவித்துள்ளார்.

- கலெக்டர் வாய்ஸ் -

பேட்மிண்டன்

பர்மிங்ஹாமில் நடைபெறும் ஆல் இங்கிலாந்து ஒப்பன் பேட்மிண்டன் ஆடவர் ஒற்றையர் முதல் சுற்றில் லக்ஷயா சென் – சீனாவின் Yu Qi Shi-ஐ இன்று எதிர்கொள்கிறார்.

மகளிர் ஒற்றையர் முதல் சுற்றில் Malvika Bansod – சீனாவின் Yu Fei Chen-ஐயும்,

Unnati Hooda – தாய்லாந்தின் Pornpawee Chochuwong -ஐயும் இன்று எதிர்கொள்கின்றனர்.

இத்துடன் இந்த செய்தியறிக்கை முடிவடைந்தது